



*Bu ilin may ayının 2-də Azərbaycan Yazıçılar Birliyinin üzvü, "Ulduz" jurnalının əməkdaşı, Prezident təqaüdüçüsü, tanınmış şair Fərqanə Mehdiyeva dünyasını dəyişdi.*

*Biz də "Ədəbi Turan" səhifəsi olaraq mərhum şairimizin xatirəsini ehtiramla yad edib şeirlərini təqdim edirik.*

## Təndir

Keçib boğazımız gəlib kəndirə,  
Dərdimiz bəllidir, dərman tapılmır.  
Evin dalındakı qərib təndirə,  
Gör neçə zamandır çörək yapılmır

Bu uzun-uzadı ömür yolunda,  
Anamla qoşaca çalışıb təndir.  
Ələ düşməyəndə kibrit əvəzi  
Anamın içindən alışıb təndir.

Qaçanda ağlayan uşaq səsinə,  
Əlindən birbəbir düşüb kündələr.  
Beləcə böyüdüb anam bizləri,  
Qəlbinin odunda bişib kündələr

Təndirin tüstüsü çıxanda başdan,  
Anam gözlərindən su çiləyibdi.  
Küt gedən kündəni ovutmaq üçün,  
Ərkyana təndiri şillələyibdi.

Əyninə özgə don geyməyən anam,  
Təndir tüstüsündən yüz don geyinib.  
Başını bir kəsə əyməyən anam,  
Təndirə çatanda min yol əyilib.

Doğma anasitək sevib təndiri,  
Könlünə şipşirin ovqat olubdu.  
Anam getməyəndə təndirə yaxın,  
Təndirin sinəsi çat-çat olubdu.

Kündələr üstündə qıvrılan əllər,  
Bəs bu gün görəsən nələri anır?  
Bir zaman təndirdə qovrulan əllər,  
İndi ehtiyacdən alışıb-yanır.

Analar neyləsin, Allahın altda  
Bir az da çoxalıb um-küsüləri.  
Əriyən, azalan ömürləritək,  
Azalır dam altda un kisələri

Təndir anam kimi doğmadır mənə,  
Mən onu müqəddəs ocaq sanacam.  
Gün gəlsə olmasa anam həyatda,  
Gün gəlsə olmasa anam həyətdə  
Mən yanıb, közərib təndirdən betər,  
Qaçıb o təndiri qucaqlayacam.

Anam bölə bilər bir tikəsini,  
Anam mərd önündə dizin qatlayar.  
Damdan əskiltməyin un kisəsini,  
Amanın gününü, anamdan qabaq  
Həyətdə təndirin bağı çatlayar.

## Daş yonarla söhbət

Usta, alverin çox olar,  
Bu qara rüzgarla çağla.  
İstəyirmən bir beh verim,  
Yaxşısını mənə saxla.

Hardan gəlib çıxdım bura,  
Bir özgə yolum olmadı?  
İndidən alım, sonralar  
Bəlkə heç pulum olmadıq

Bax üzümə baxır o daş,  
Sındırma könlü xoş olsun.  
Eləsini saxla, qardaş,  
Başıma yaraşan olsun.

Bəlkə almasam da olar,  
Bu ehtiyac bir həvəsi.  
Qəbrimin üstə qoymaya  
Başıma düşən daş bəsdil!

Birin behlə, çıxım gedim,  
Kimsəyə gerek olmasın.  
Nə qəribə peşən varmış,  
Görüm, mübarək olmasın!

Yonduğun məzar daşları,  
Sənə dərd, azar verməsin.  
A müştəri gözləyənəm,  
Heç Allah bazar verməsin!

## Şəkildi

Hərdən yana-yana töküb baxıram  
Deyirəm, eh...bu da filan şəkildi.  
Gənlik həsrətileyənib,qovrulan,  
Bənizi saralan, solan şəkildi.

Ayıl xəyallardan, azca bəri düş,  
Hərəsi bir cürə sifəti dönmüş.  
Çiyində günler var, anası ölmüş  
İllərdən-illərə qalan şəkildi.

Bircə söz soruşum gör nə deyəcəksən  
SÖZə çevriləcək, ŞEİRə dönəcəksən  
Nə vaxtsa, daş üstən gülümsəyəcəksən  
İndidən gözləri dolan şəkildi.

Gözündə eynək yox, əlində əsa,  
Atam çəkdirmişdi bir vaxt hardasa  
Anam yox,qaldırıb divardan asa,  
Ruhu yağmalanmış, talan şəkildi.

Ağzım uzun ömrə sulandı vallah,  
Qarşımda ocaq tək qalandı vallah  
Dünyada nə varsa yalandı vallah  
Dünyada tək bircə qalan şəkildi..